



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

प्रेस-विज्ञप्ति

संख्या-178/2023

राजभवन में गोवा दिवस का आयोजन किया गया

पटना, 30 मई, 2023 :- महामहिम राज्यपाल श्री राजेन्द्र विश्वनाथ आर्लेकर ने राजभवन, पटना के दरबार हॉल में 'एक भारत, श्रेष्ठ भारत' के तहत गोवा के स्थापना दिवस के अवसर पर आयोजित कार्यक्रम को संबोधित करते हुए कहा कि विश्व में पर्यटन के मानचित्र पर गोवा का अहम स्थान है। गोवा की प्राकृतिक सुन्दरता अत्यन्त मनोहारी है। दुनिया के सभी लोग गोवा को जानते हैं और यह राज्य सैलानियों का एक महत्वपूर्ण गंतव्य है। उन्होंने कहा कि एक छोटा राज्य होते हुए भी गोवा ने काफी विकास किया है। वहाँ का पर्यटन और खनन उद्योग काफी विकसित है। राज्यपाल ने कहा कि बिहार की ऐतिहासिक एवं सांस्कृतिक विरासत अत्यन्त समृद्ध है तथा इस राज्य की अनेक विशेषताएँ हैं। हमें गोवा की भाँति ही बिहार को भी पर्यटन सहित विभिन्न क्षेत्रों में विकसित करने का प्रयत्न करना चाहिए।

राज्यपाल ने कहा कि परतंत्रता के दिनों में भी गोवावासियों ने भारत की संस्कृति को अपनी संस्कृति मानकर इसकी मौलिकता को बनाये रखा। उन्होंने गोवा की पौराणिकता का उल्लेख करते हुए कहा कि इसका इतिहास अत्यन्त प्राचीन है। हमारे ग्रन्थों में उल्लेख है कि इसका सृजन भगवान परशुराम ने किया था।

राज्यपाल ने डॉ० राम मनोहर लोहिया सहित विभिन्न स्वतंत्रता सेनानियों का उल्लेख करते हुए कहा कि गोवा मुक्ति आंदोलन में देश के विभिन्न राज्यों के लोगों की भी महत्वपूर्ण भूमिका रही है। उन्होंने गोवा की मुक्ति के लिए किये गये कठिन संघर्ष का स्मरण करते हुए कहा कि इसमें अनेकानेक लोगों ने अपना सर्वस्व न्योछावर कर दिया। उन्होंने उनके प्रति श्रद्धांजलि भी अर्पित की। राज्यपाल ने गोवा के राष्ट्रवाद के जनक डॉ० टी०बी० कुन्हा के चित्र पर माल्यार्पण कर उन्हें श्रद्धा-सुमन अर्पित किया।

इस अवसर पर राज्यपाल के प्रधान सचिव श्री रॉबर्ट एल० चोंगथू सहित राज्यपाल सचिवालय के पदाधिकारीगण एवं कर्मिगण उपस्थित थे। कार्यक्रम में विशेष पदाधिकारी (विश्वविद्यालय) श्री प्रीतेश देसाई द्वारा धन्यवाद ज्ञापन किया गया।

.....